

Il-Fondazzjoni OASI

DUN EDDIE ZAMMIT JINTERVISTA LIL DUN
MANWEL CORDINA, DIRETTUR ĠENERALI TAL-
FONDAZZJONI OASI.

1. Meta twaqqfet il-Fondazzjoni OASI u liema kienu l-htigijiet li ghalihom hija twaqqfet?



Ghaxar snin ilu, il-problema tad-droga f'Malta kienet saret wahda allarmanti hafna u ghall-ewwel darba f'pajjiżna konna bdejna nisimghu b'diversi krizijiet familjari u soċjali konnessi ma' l-abbuż tad-droga, fosthom każijiet ta' *overdose*.

F'Ghawdex il-qaghda kienet ghadha kwieta. Veru li kienu diġà jeżistu xi każijiet serji ta' zghazagh li kienu qed jabbużaw mid-droga, kemm eroina kif ukoll kokaina, minbarra t-tippip tal-haxixa, iżda dawn kienu ghadhom mohbija. Ghadni niftakar meta dhalt responsabbli ta' l-ewwel każ ta' ġuveni bil-problema tad-droga. Jien kelli ninzel bih Malta kull ġimgha biex regolarment jattendi d-*Detox Unit* fl-Isptar San Luqa, billi f'Ghawdex dan is-servizz ma kienx jeżisti. Dan kien fil-bidu tas-sena 1988. Kien f'April tas-sena ta' wara li ghall-ewwel darba ngħata s-servizz ta' detossifikazzjoni fl-Isptar Ġenerali ta' Ghawdex. Dan ġara wara nsistenza minghandi u bil-koperazzjoni shiha tal-Onorevoli Anton Tabone, dak inhar Ministru ghal Ghawdex.

Il-Fondazzjoni OASI twaqqfet preċiżament bil-ghan li timla vojti li kien jeżisti f'Ghawdex rigward l-edukazzjoni preventiva, kif ukoll f'dak li kellu x'jaqsam ma' kura terapewtika u rijabilitazzjoni ta' persuni bi problemi ta' droga u sustanzi oħra. Uffiċċjalment l-OASI giet registrata quddiem nutar fil-Jum Dinji Kontra d-Droga fil-Lukanda ta' Ċenċ f'Sannat, Ghawdex, nhar is-26 ta' Ġunju 1991 bhala organizzazzjoni fil-volontarjat lajk, totalment awtonoma u indipendenti minn kull rabta politika, settarja jew reliġjuża.

L-OASI hija mmexxija minn Bord tad-Diretturi u amministrata minn Direttur Ġenerali li huwa fl-istess waqt il-*Managing Director* li jikkoordina s-servizzi kollha li johorġu mill-Fondazzjoni. Kull taqsima, imbagħad, għandha l-uffiċċjal eżekuttiv tagħha

li xogħlu huwa li jikkoordina d-diversi hidmiet li jsiru mit-taqsima.

2. Liema servizzi toffri din l-Organizzazzjoni?

Illum il-gurnata, il-Fondazzjoni OASI toffri diversi servizzi. Dawn is-servizzi huma mogħtija lil kull min jitlobhom u huma bla hlas. Is-servizzi huma mqassmin taħt tliet taqsimiet soċjali:

1. *Prevenzjoni Primarja:*

Il-Prevenzjoni Primarja timplika diversi programmi ta' Edukazzjoni Preventiva mat-tfal, studenti, għalliema u edukaturi, ġenituri, żgħażaġh, koppji, haddiema u professjonisti, minbarra attivitajiet għall-pubbliku in generali, bħal attivitajiet alternattivi u anke prevenzjoni fuq il-mezzi tal-komunikazzjoni soċjali u tax-xandir.

2. *Intervent Immedjat:*

Din it-taqsima tiehu hsieb tghin f'sitwazzjoni ta' krizi personali jew familjari fejn jinqalghu konflitti bejn ġenituri u wlied, problemi ta' żoġħżija u żvilupp, koppji f'diffikultà bejniethom, persuni taħt stress u problemi simili. L-OASI toffri appoġġ u/ jew *counselling* fuq livell individwali jew familjari, u toffri wkoll assistenza fejn ikun hemm hteġa ta' riferiment għal xi servizzi oħra soċjali jew professjonali. Dan isir biex l-OASI tevita li sitwazzjoni partikolari diġà eżistenti ta' dwejjaq jew stress tiżviluppa fi problema akbar ta' abbuż ta' alkohol, rikorrenza għad-droga jew mediċini oħra perikolużi għas-saħha.

3. *Kura Terapewtika u Rijabilitazzjoni Soċjali:*

Din it-taqsima, li ilha miftuħa sa mill-1992, toffri diversi programmi ta' kura terapewtika lil dawk li waqghu fix-xibka tad-dipendenza fuq xi droga, alkohol jew xi imġieba addittiva oħra. Tingħata għajjnuna kemm lill-individwu bil-problema kif ukoll lill-familjari u persuni qrib hafna tal-pazjent, inklużi ġenituri, *partner* u wlied. Il-kura u t-terapija li tingħata huma mfassla fuq il-programm tat-12-il Pass ta' l-Alkoholiċi Anonimi.

3. Din il-hidma kollha teħtieġ *staff* ippreparat tajjeb. Kif tagħmlu biex issibu persuni tajbin għal dan ix-xoġħol?

L-akkwist ta' *staff* tajjeb għal din il-missjoni soċjali huwa wġiħ ta' ras kbir. Nies li huma kwalifikati, illum, għall-grazzja t'Alla, għandna diversi f'pajjiżna. Mill-Università qegħdin johorġu kontinwament żgħażaġh mimlija kwalifiki u heġġa biex jahdmu f'dan

il-qasam. Id-diffikultà tinholoq fir-rizorsi finanzjarji limitati ta' l-OASI biex hi tkun tista' takkwista s-servizz regolari ta' dawn in-nies.

Naturalment, minbarra l-kwalifiki akkademiċi li jkollhom dawn iż-żgħażaġh, wiehed imbagħad irid iżid it-taħriġ fil-qasam speċjalizzat li fih topera l-OASI. Għalhekk kull *staff* ġdid jingħata taħriġ intern mill-OASI stess u hafna drabi taħriġ anke barra minn Malta.

4. X'rizultati taħseb li nkisbu matul dawn id-disa' snin u nofs li fihom li l-OASI ilha mwaqqfa?

Ir-rizultati huma sodisfaċenti hafna. Naturalment il-qies li wiehed juża għall-**Prevenzjoni Primarja** mhux l-istess qies li għandek tuża għall-**Intervent Immedjat** jew għall-**Kura Terapewtika u Rijabilitazzjoni**.

Fil-qasam tal-Prevenzjoni Primarja, l-impatt ta' l-OASI kien vast u mifruż immens. Biżżejjed wiehed jinnota li f'disa' snin l-OASI dahlet fil-maġġoranza tad-djar u l-familji f'Malta u f'Ghawdex. F'Ghawdex, l-OASI jirnexxiela tiltaqa' ma' l-istudenti fl-iskejjel primarji u sekondarji kollha fuq medda ta' sentejn.

Illum hawn generazzjonijiet shah ta' żgħażaġh li għadew minn taħt l-Edukazzjoni Preventiva tal-OASI. L-attendenza taż-żgħażaġh fl-attivitajiet li nagħmlu għalihom, insemmi biss il-*weekend encounters* li nagħmlulhom f'Malta, huma xhieda ta' l-affinità li teżisti



bejn l-OASI u ż-żgħażaġh. Imbagħad xi ngħidu għat-*tutorship* li l-*istaff* jagħmel ma' l-istudenti post-sekondarji u ta' l-Università! Ma' dawn inżidu l-ġenituri u l-għalliema u edukaturi oħra li magħhom iltqajna u għadna niltaqghu regolarment matul is-sena.


Fil-każ ta' l-**Intervent Immedjat** il-qies huwa wiehed aktar tangibbli. Matul is-sena jersqu għall-għajjnuna aktar minn 250 persuna, bejn tfal, żgħażaġh u adulti, kemm minn Malta kif ukoll minn Ghawdex.

Mill-**Programmi ta' Kura u Rijabilitazzjoni** jgħaddu f'sena waħda akkont ta' 30 persuna direttament affettwati mill-problema ta' *addiction* (droga, alkohol u dipendenzi oħra), flimkien ma' madwar 100 persuni

familjari. Dawn jinghataw ghajnuna varja, bhal intervent, *assessment* u, meta mehtieġa, kura terapewtika biex jitghallmu jhaddnu dawk l-*skills* mehtieġa biex jirbhu fuq l-impatt negattiv tal-problema tal-*addiction* fuqhom infushom u fuq il-familja kollha.

5. Iċ-Ċentru OASI li jinsab fir-Rabat, Ghawdex huwa wiehed attrezzaat tajjeb ferm. Kif wasal għandkom u x'faċilitajiet joffri dan iċ-Ċentru?

L-ewwelnett, il-post li fih illum hemm iċ-Ċentru OASI kien inghata minghajr hlas mid-Djoċesi ta' Ghawdex lill-Fondazzjoni OASI fil-bidu tas-sena 1992. Ix-xogħol ta' restawr u bini fl-estensjoni tiegħu sar kollu mill-fondi finanzjarji miġbura mill-istess Fondazzjoni. Għal xi żmien, bejn is-snin 1992-1993, kien hemm ukoll xi ghajnuna mill-Ministeru għal Ghawdex biex dan il-post f'qasir żmien seta jinbidel f'ċentru attrezzaat tajjeb biex ikun jista' jilqa' fih is-servizzi varji ta' l-OASI. Fl-1995 saret estensjoni fil-bini billi l-hidma soċjali kibret u l-isparju beda jsir dejjem aktar ristrett.



Issa beda jinhass il-bżonn mill-ġdid li nerġghu nkabbru iċ-ċentru biex inlahhqu ma' l-eżiġenzi tas-snin li ġejjin. Il-proġett finali ta' iċ-ċentru OASI ser ikun sewa lill-OASI mal-Lm150,000 fuq din medda ta' 10 snin. Nofs din iċ-ċifra għadha trid tingabar permezz ta' attivitajiet ta' ġbir ta' fondi u donazzjonijiet.

6. Biex tmexxu din il-hidma kollha bilfors li tridu hafna finanzi. Kif tagħmel il-Fondazzjoni OASI biex tiġbor dawn il-flejjes kollha mehtieġa?

Din il-mistoqsija tiġbor ir-responsabilità li għandu min ikun qed imexxi din l-organizzazzjoni. Għalkemm hemm diversi volontiera li jghinu kontinwament fit-tmexxija tal-Fondazzjoni u tas-servizzi offriti, l-OASI

timpjega wkoll nies professjonalment kwalifikati fil-qasam soċjali li l-OASI tahdem fih. Li kieku ma kienx hekk, kien ikun diffiċli li l-OASI tkompli l-missjoni soċjali tagħha.

Attwalment, bil-ghajnuna ta' kumitat apposta, huwa jiena l-persuna responsabbli milli tara li jsiru attivitajiet ta' ġbir ta' fondi biex jingabru biżżejjed flus halli jithallsu d-diversi spejjeż li jinqalghu minn żmien għal żmien. Il-pagi li jridu johorġu kull xahar huma wġiħ ta' ras kbir biżżejjed. L-OASI timpjega persuni *full time* u *part-time*, barra oħrajn fuq konsulenza professjonali. Dan tagħmlu sabiex is-servizzi tagħha jkunu ta' livell serju u professjonali u biex jibqgħu miftuħa regolari fuq medda ta' 24 siegħa kuljum. Imbagħad hemm il-kontijiet tal-ispejjeż kurrenti u tal-manutenzjoni ta' iċ-Ċentru OASI. Meta tikkunsidra li s-servizzi tagħna huma offriti lill-pubbliku matul il-ġimgha kollha u minghajr hlas, il-finanzi jikkostitwixxu piż kontinwu fuq l-amministrazzjoni.

Hemm min isostni li jehtieġ li nitolbu xi forma ta' hlas. Għalissa, id-Direzzjoni tal-Fondazzjoni OASI thoss li jkun aħjar li l-pubbliku minn jeddu jitghallem jibghat l-offerti u d-donazzjonijiet tiegħu. B'hekk, bil-karità mogħtija illum, wiehed ikun qed jinvesti f'servizz li jista' jsibu għada huwa stess jew xi hadd iehor mill-familja tiegħu.

Barra minn hekk, l-Istat ukoll, permezz tal-Gvern tal-ġurnata, huwa fl-obbligu li jghin finanzjarjament. Is-servizzi li toffri l-OASI jghinu fis-żamma ta' pajjiż fis-sliem u s-saħħa. Il-gvern jiffranka mijiet ta' eluf kbar ta' flus meta jkollu għaqdiet tal-volontarjat li jahdmu b'tant dedikazzjoni. Infatti, minn żmien għal żmien, il-Fondazzjoni OASI titlob ghajnuna mingħand il-Gvern biex tkun tista' tlahhaq ma' l-ispejjeż mehtieġa. Kien hemm diversi drabi li fihom l-OASI sabet ruhha f'diffikultajiet finanzjarji kbar. Izda d-Direzzjoni OASI mhux dejjem sabet komprensjoni u ghajnuna biżżejjed mingħand il-Gvern.

7. Dun Manwel, inti l-Fundatur u l-ewwel Direttur Ġenerali tal-Fondazzjoni OASI. X'futur tara f'din l-Organizzazzjoni?

Il-passat kien iebes iżda ta' sodisfazzjon. Sar hafna xogħol u hafna ġid. Il-preżent huwa wiehed ta' responsabbiltà kbira mmens. Dan minhabba li l-OASI tant kibret u nfirxet fil-hidma tagħha li n-nies qed jagħmlu aktar pressjoni fuqha. Għal hafna nies f'Ghawdex, l-OASI saret refuġju f'mument diffiċli u urġenti fil-hajja tagħhom. In-nies sar jafu u issa draw li meta għandhom bżonn jtkellmu ma' xi hadd fuq xi

problema personali, hi x' inhi, fl-OASI dejjem hemm xi hadd li lest jismagghom, u fejn u sakemm hu possibbli jista' jaghtihom l-ghajjnuna. Dan huwa ta' sodisfazzjon kbir, izda daqshekk iehor ta' responsabbiltà enormi.

L-OASI trid mil-lum 'il qudiem tibqa' tissodisfa din l-aspettattiva tal-pubbliku Malti u Ghawdexi. Din hija l-isfida tal-gejjieni ghall-OASI. Izda min-naha l-ohra tqum il-mistoqsija: "Il-pubbliku u l-Gvern lesti li jibqghu jsostnu finanzjarjament u bl-appogg morali taghhom lil din l-organizzazzjoni volontarja li tant hadmet ghall-gid tal-poplu Malti u Ghawdexi? U jekk le, min ser ibati?"

Ghalhekk inheggeg lill-qarrejja u lill-pubbliku biex jikkoperaw u jappoggjaw lill-Fondazzjoni ghall-istess gid u serhan il-mohh taghna lkoll.

Kull ghajjnuna lill-OASI hija apprezzata u wiehed jista' jibghatha fl-indirizz: *Direttur Ġenerali, Centru OASI, 5, Triq Wied Sara, Victoria VCT 108, Ghawdex.* Tinghata riċevuta ghal kull donazzjoni.

8. Dun Manwel, nerringrazzjak ta' l-opportunità li tajtna li nitkellmu mieghek. X' inhuwa l-messaġġ li bih tixtieq taghlaq din l-intervista?

Kull min hu fil-bżonn ta' xi ghajjnuna jew servizz mill-OASI ghandu jhossu komdu u liberu li jista' jaghmel dan billi jċempel u jitlob appuntament. Jekk hija kwistjoni ta' Amministrazzjoni jew ta' Prevenzjoni Primarja u Intervent Immedjat jista' jċempel fuq Tel.



563333 jew 550189. Jekk hija htiega ta' ghajjnuna fil-qasam tal-kura u rijabilitazzjoni mid-droga jew l-alkohol wiehed ghandu jċempel fuq Tel. 588858 jew 564488. Kull informazzjoni tibqa' miżmuma strettament kunfidenzjali.

Jiena hawnhekk nerringrazzja lill-Mulej li taghni d-dehen biex nibda din l-opra ta' karità u s-sahha biex niflah insostniha bil-hidma fqajra tieghi. Madankollu nerringrazzja lil dawk kollha li mieghi hadmu u ghadhom jistinkaw bis-shih ghal dan il-ghan nobbli, fosthom lil shabi fuq il-Bord tad-Diretturi, lill-Grupp Hbieb u Volontiera OASI, lill-istaff u tant u tant benefatturi u kumpaniji kummerċjali li matul is-snin taw l-ghajjnuna materjali taghhom. Grazzi lilkom qarrejja ta' "Il-Hajja f'Ghawdex".

SAVE QUICK

Discount

STORE

FORTUNATO MIZZI STREET, VICTORIA - GOZO

TEL: 556461 FAX: 561496

KUN BIL-GHAQALI

Ma Jaqbiliek Tixtri minn Imklen aktar

Uza s-SAVE QUICK CARD

u tiffranka iżjed!